

## ΤΡΙΑΔΙΚΑ ΜΕΓΑΛΥΝΑΡΙΑ

**Ἄ**ξιόν ἐστιν ὡς ἀληθῶς τὴν ὑπέρθεον ὑμνεῖν Τριάδα, Ἄναρχον Πατέρα καὶ Παντουργόν, Συνάναρχον Λόγον, πρὸ αἰώνων ἐκ τοῦ Πατρὸς ἀρρέυστως τεχθέντα, καὶ τὸ Ἅγιον Πνεῦμα, τὸ ἐκ Πατρὸς ἀχρόνως ἐκπορευόμενον.

**Ἄ**ξιόν ἐστιν ὡς ἀληθῶς τοῦ δοξάζειν Σε τὸν Θεὸν Λόγον, ὃν φρίττει καὶ τρέμει τὰ Χερουβείμ καὶ δοξολογοῦσιν αἱ Δυνάμεις τῶν οὐρανῶν, τὸν ἔξανασπάντα τριήμερον ἐκ τάφου, Χριστὸν τὸν ζωοδότην, φόβῳ δοξάσωμεν.

**Ὑ**μνήσωμεν πάντες Θεοπρεπῶς, ἅσμασιν ἐνθέοις, τὸν Πατέρα καὶ τὸν Υἱὸν καὶ Πνεῦμα τὸ θεῖον, τρισυπόστατον κράτος, τὴν μίαν Βασιλείαν καὶ Κυριότητα.

**Ἦ**ν ὑμνοῦσι πάντες οἱ γηγενεῖς καὶ δοξολογοῦσιν αἱ Δυνάμεις τῶν οὐρανῶν, τὴν ὑπὸ τῶν πάντων πιστῶν προσκυνουμένην, Μονάδα κατ' οὐσίαν τὴν Τρισυπόστατον.

**Τ**ὴν Κυριαρχίαν τῶν Χερουβείμ καὶ τὴν Θεαρχίαν ἀσυγκρίτως τῶν Σεραφείμ, τὴν ἀδιαιρέτως Τριάδα ἐν Μονάδι, τὴν ὄντως Θεαρχίαν, Σε μεγαλύνομεν.

**Π**ατέρα τὸν ἄναρχον καὶ Θεόν, Συνάναρχον Λόγον, σὺν τῷ Πνεύματι προσκυνῶ, Ἀχώριστον Μίαν ἐνουμένην οὐσίαν, Τρισάριθμον Μονάδα, ὕμνοις τιμῶμεν.

Τὰς ἀκτινοβόλους Σου ἀστραπὰς λάμπσον μοι, Θεέ μου, Τρισυπόστατε Παντουργέ, καὶ οἶκόν με δεῖξον Σῆς ἀπροσίτου δόξης, φαιδρὸν καὶ φωτοφόρον καὶ ἀναλλοίωτον.

“Ὁν φρίπτει καὶ τρέμει τὰ Χερουβείμ καὶ δοξολογούσι τῶν Ἀγγέλων αἱ στρατιαί, τὸν ἐκ τῆς Παρθένου ἀφράστως σαρκωθέντα, Χριστὸν τὸν Ζωοδότην φόβῳ δοξάσωμεν.

Ἐκ νεκρῶν ἰδοῦσα τὸν σὸν Υἱόν, ἄχραντε Παρθένε, ἀναστάντα Θεοπρεπῶς, χαρᾶς ἀνεκφράστου ἢ κτίσις ἐπληροῦτο, Αὐτὸν δοξολογούσα καὶ σὲ γεραίρουσα.

Τὴν Τιμιωτέραν τῶν Χερουβείμ καὶ ἐνδοξοτέραν ἀσυγκρίτως τῶν Σεραφεείμ, τὴν ἀδιαφθόρως Θεὸν Λόγον τεκοῦσαν, τὴν ὄντως Θεοτόκον, σὲ μεγαλύνομεν.



*Ἡ Ἁγία Τριάς καὶ ἡ Ἀνάστασις τοῦ Χριστοῦ, φορηταὶ εἰκόνες δημοσιευθεῖσαι ὑπὸ τοῦ Ἁγίου Πατρὸς ἡμῶν Βρεσθένης Ματθαίου, καὶ τὸ Ἅγιον Μανδήλιον, ἔργον τοῦ ἰδίου.*